


Il-Kappelli ta' San Pietru u San Pawl taz-Zuntier



1. Iz-Zuntier.

Daz-zuntier tal-matriċi ta' Santa Marija tal-Belt t'Għawdex kien qiegħed flok fejn illum hemm l-oratorju Dun Bosko, ir-Rabat. Jgħidu li fih kienu ndifnu l-kruċjati li fl-1270 kienu habtu għal Tunes ma' Lwigi d-Disa' ta' Franza, hu Karlu t'Anġu', li kellu 'l Malta taħt idejha dak iż-żmien.

Tunes kienet hakmithom marda f'imsarinhom li kinset qatigh minnhom fosthom ir-re. B'wiċċ il-mewt fuqhom, min kien baqa' ra kif għamel u ħarab, imma fuq il-baħar tempesta qallila harbtillhom l-imriekeb u xerrdithom. Milli jidher xi wieħed minnhom daħal Għawdex, fejn, min kien meħu, miet u ndifen f'dan iz-zuntier, kif jixhdu l-hafna armi li kien hemm.

Halli għalihom l-Għawdxin kollha bl-imħatra min jindifen f'dak il-post qaddis, tant li sa qabel l-1551 kienu nbnew mhux inqas minn hmistax-il kappella madwaru kollu. Fir-rapport tal-viżta ta' l-1592 sibt lista ta' erbatax minnhom, li jien se nagħtiha kif sibtha. Židt waħda minn fuq Dun Franġisk Agius (1712-1770).

Dawn huma: ta' San Pietru; ta' Sant'Indrija; ta' San Ġwann l-Evanġelista; ta' San Bartilmew, li kienet tmiss ma' Santu Wistin; ta' Sant'Anton l-Abbati, li kienet tmiss ma' ta' qbilha; tal-Kunċizzjoni, li kienet tmiss ma' Santu Wistin; ta' San Blas; ta' San Mikiel; ta' Santa Margerita, hdejn ta' qabilha; ta' San Pawl; ta' San Ktald, li kienet tmiss ma' ta' San Pawl; ta' San Xmun u San Ġuda; ta' San Nikola, li kienet tmiss ma' ta' qabilha; tal-Madonna tas-Silġ; u ta' Santa Katerina. Dun Franġisk Agius isemmi lil tal-Madonna tal-Pjetà, id-Duluri, li kienet inbniet flok tas-Silġ.

Dawn il-kappelli kienu bnewhom nies li jistgħu, għax ma kellhomx biss biex jibnuhom, imma kellhom ir-raba' xi jhallulhom bhala armaġġ, jiġifieri benefizzju ta' ġuspatrunat lajkali, fejn lir-rettur kien jagħzlu l-fundatur jew il-werrieta tiegħu. Dar-rettur mhux biss kien irid iqaddes fil-kappella għal ruhhom u għal ruh nishom, imma kien irid iżommha kif jixraq.

2. Il-Kappella ta' San Pietru.

Il-kappella ta' San Pietru tisemma bhala waħda mill-hames knejjes li wieħed kellu jzur wara li jqerr biex jirbaħ l-indulġenza tal-ġublew għas-sena mqaddsa ta' l-1450, Għawdex. L-ohrajn kienu t-tliet knejjes parrokkjali li kien hawn dak iż-żmien ir-Rabat t'Għawdex, jiġifieri ta' Savina, li tissejjah ta' Santa Marija ta' taħt, ta' San Ġakbu, li kienet il-parroċċa tal-kwartier tan-Nixxiegha, u ta' San Ġorġ. Ma' dawn kien hemm Santu Wistin.

Il-matriċi kolleġġjata ta' Santa Marija tal-Belt t'Għawdex ma ssemmiet ma' dawn bħalma kienet issemmiet il-knisja l-majjura ta' l-Imdina għal Malta. Ta' min jgħid hawnhekk li ftit ta' snin qabel, il-matriċi kienet saret kolleġġjata, aktarx fl-1445, wara li f'Diċembru tas-sena ta' qabel, il-papa kien ħatar lill-abbati ta' San Pawl ta' Ruma, viżitatur appostolku biex iżur il-knejjes tas-saltna ta' Sqallija. Dan

il-plenipotenżjarju kellu s-setgħa, fost hafna ohrajn, li fejn jara li kien hemm bżonn, iwaqqaf il-kolleġġjati.

Billi s-saltna ta' Sqallija ma ddurhiex f'jumejn, jien hallejt it-twaqqif tagħha għallinqas għas-sena ta' wara. Jien kont irrid inkun fis-sod, billi naf bin tajjeb li ż-żewġ kolleġġjati li twaqqfu warajha fi-istess knisja, waħda fl-1667 u l-oħra fl-1864, it-tnejn kellhom il-bolla tal-papa. Hekk ukoll kienu twaqqfu, bil-bolla tal-papa, it-tliet kolleġġjati ta' l-Għarb, tan-Nadur u tax-Xagħra.

Il-professur Fiorini mexxa fuq kriterju iehor, jiġifieri meta l-qassisin Għawdex bdew jissejju Dun, isem li nafu li, fl-1436, kien jingħata biss lis-sittax-il kanonku tal-katidral ta' l-Imdina. Qassisin oħra kienu jafuhom biss bhala qassisin, imqassra Qass, ngħidu ahna Qass Ċikku, isem ta' waħda mit-toroq tal-Belt t'Għawdex.

B'dan il-kriterju l-professur wasal għall-konkluzjoni li l-kolleġġjata kienet twaqqfet xi snin qabel l-1445, billi sab xi żewġ qassisin jgħidulhom Dun. Biss kien wara l-1445 li kienu deħru ruxxmata qassisin bid-Dun. Dan għax aktarx li l-kolleġġjata kellha sa erbatax-il kanonku, billi dan kien l-għadd ta' stalel li kien hemm fil-kor. Għalhekk fis-sena tal-ġublew seta' kien qed isir xi tibdil fiha, anke jekk il-kor kien quddiem il-presbiterju u mhux kif nafuh illum, billi n-nies ried ikollha fejn toqgħod.

Il-kappella ta' San Pietru, fl-1575, matul il-viżta ta' Duzzina, li fir-rapport ma semmiex hliet sitta mil-hmistax li kien hemm fiz-zuntier, xhieda li l-ohrajn kienu mitluqa għal riħhom, instabet bla bieb, bla artal, bla rettur u bla ebda dħul minn xi qbejjel li seta' qatt kellha. Kellha l-art tbikkik, mhux biss għax kienet maqluġha, imma għax in-nies kienet għamlitha mintna, għalhekk il-viżitatur qalilhom biex qabel ma jagħmlulha bieb, iqaxruha minn dak il-hmieġ biex ma tibqax latrina, u jsewwulha l-art, ma kellhom jagħmlu xejn fiha.

Imma jagħmlilha bieb min? Aktarx li wara l-istragi li kienu għamlu t-Torok minn pajjiżna fl-1551, mhux biss miet minn kien bniesha u ndifen fiha, imma r-rettur tagħha magħhom kienu sabu ruhhom ilsiera Stambul, fl-art tat-Tork, in-nisa u wliedhom bniet iseftru u l-irġiel marbuta mal-bankijiet tax-xwieni jaqdfu għal sidirhom sa ma jinfnew u jarmuhom il-baħar bhall-klieb, kif it-Torok kienu jsejju lill-Insara.

Sa l-1621, sitta biss mill-hmistax li darba kien hemm f'daz-zuntier kienu għadhom iferfru. L-ohrajn kien ilhom li spiċċaw. Magħhom kien hemm il-kappella ta' San Pietru.

3. Il-Kappella ta' San Pawl

A. Nuzzu di Lo Piscopo.

Bħalma jixhed kunjomu, Nuzzu kien Sqalli li seta' kien ġie Għawdex billi kellu sengħa mfittxa hafna hawn, għax kienu jsibuh mgħallem. Nuzzu aktarx hi taqsira ta' Antunnuzzu jew Nikuluzzu. Milli jidher kien qabad l-art, għax mhux biss kien kisseb?? dar il-Belt t'Għawdex, imma kellu

raba' Ta' Dbiegi, b'zewgħt isinda mieghu u zewgħt iħbula oħra ż-Zebbuġ. Sined hu settieħa ħbula neżlin wieħed taħt l-ieħor minn taħt is-sies ta' muntanja milli għandna Għawdex sal-wied jew triq, fil-każ ta' Nuzzu, it-Triq ta' San Niklaw. Fuq kollox kien jista' jibni kappella z-zuntier tal-matriċi tagħti għall-misraħ ta' quddiem Santu Wistin biex jindifen fiha hu u niesu.

Hawnhekk tajjeb insemmi li Malta, matul il-ħmistax-il seklju kunjomu, jew għallinqas Piscopo, kien għadu ma deherx. Imbagħad sa l-1687 kien hemm fuq sittin ruħ kunjomhom Piscopo, xi nofshom Haż-Zebbuġ, kwart il-Belt, u l-bqija l-Kottoniera u tliet postijiet oħra. Wieħed minn dawn biss niżlulu ismu di lo Piscopo.

Għawdex, fl-1667, meta kien sar ċensiment ta' l-Għawdxin kollha, ir- Rabat kien hawn tnejn Dello Episcopo, l-Għarb kien hemm wieħed miktub Piscopo u ż-Zebbuġ jew l-Għasri, kien hemm ieħor miktub Dell'Episcopo. Emmnuni ma nafx dawn il-ftit kenux ġew hawn minn Malta jew kenux nisel Nuzzu jew ta' niesu, għax kif se naraw, la hu u lanqas bintu Damma, taqsira ta' Damjata, ma kellhom wisq lil min jaqbd u jħallu hwejjigħom.

Dan għax Nuzzu, meta miet fl-1435, kien halla werrieta lil martu Żuna, taqsira ta' Franzuna, warajha lil bintu Damma, li għalkemm kienet iżżewġet darbtejn baqgħet bla tfal, u mbagħad lin-nepputijiet tiegħu li kunjomhom kien xorta oħra. Għalhekk insibuh jaħseb għall-matriċi ta' Santa Marija, li hallielha tnaħ-il ratal xema' maħdum għall-artal il-maġġur, u għaž-żewg kappelli li kienu għal qalbu, ta' San Pawl taz-Zuntier u ta' San Niklaw ta' l-Għamburi, fl-inħawi ta' Ta' Dbiegi, knisja li kienet fl-għalqa tad-dwieli li kellu hemm, fit-triq li hadet isimha mill-knisja, li mill-Qasam ta' San Gorġ tieħu għat-triq ta' l-Għarb.

Bintu Damma, barra fil-matriċi, li hallitilha l-ħabel tal-Boroz, Għajn Għabdun, flimkien ma' ħabel ieħor tal-Qabbieħa, fl-inħawi ta' Ta' Dbiegi, ħasbet għaž-żewġ kappelli tal-familja, kif ukoll għall-knisja tal-Madonna ta' Dbiegi u għal Savina.

Lill-kappella ta' San Pawl hallitilha l-għalqa tad-dwieli u sigar oħra, biex bil-qbiela tagħha zewġha jagħmel il-quddies fiha, jixgħelilha l-lampier u jsewwiha. L-għalqa ta' Xriħa, ta' l-Għamburi u magħha l-ħabel taż-Zebbuġ, kellhom jinbiegħu biex ikabbru l-kappella.

Lill-Madonna ta' Dbiegi u lil San Nikola hallitilhom zewġt isnied fi-istess inħawi. Imbagħad lil Savina u mill-gdid lil San Nikola hallitilhom nofs l-għalqa dwieli fil-inħawi ta' Ta' Dbiegi, billi n-nofs l-ieħor kien hallihulhom diġà l-ewwel raġel li kellha, Bertozz di Michele.

Tant ma kellhiex il min tħalli l-gid li kellha, illi lil Merzuq, l-ilsir li kien heles zewġha Anton Raspullo, hallietlu r-razzett bl-imnadar, bir-raba' u bil-birien jew iltami, li kien hemm hdejn San Niklaw. Merzuq kien miżżewweġ lil Gerita. Għalhekk jekk kienu jibqgħu bla werrieta, ir-razzett kellu wkoll imur għal Savina u San Nikola. Dan għaliha jfisser li dar-razzett u raba' ieħor kellu rabta ma' l-ewwel raġel tagħha.

Fl-1543, tmien snin qabel il-qerda ta' l-1551, meta ltaqgħu l-patruni ta' l-armaġġ ta' San Pawl, biex il-benefizzju jgħadduħ lil Dun Lawrenz Apap, wieħed biss minnhom, Litterju, bin Kustanz di lo Piscopo, kellu dan li-kunjom.

Imbagħad, wara l-herba li kienu ħallew it-Torok fl-1551,

meta reġgħu ltaqgħu l-patruni tal-ġuspatrunat ta' San Pawl, fl-1586, flok Litterju, kienet dehret il-werrieta tiegħu, Ġulja Pontremoli. Dan ifisser li hadd minn nislu ma kien żamm dan il-kunjom. Ifissirna wkoll għalfejn l-armaġġ kien beda għaddej lill-qassisin tal-familja Pontremoli, ibda mill-kjerku Anton Pontremoli bin Salvu, li ħadu fl-1595.

B. Il-Kappella.

Il-kappella ta' San Pawl taz-Zuntier hi waħda mill-ftit mill-ħmistax li kien hemm magħha li nafu min kien bnieshom għalih u għal niesu. Billi meta kien għamel it-testment tiegħu, fl-1435, Nuzzu, il-kappella kienet għadha bla rettur, dan jista' jfisser li ma kienu ilu li bniesha.

Għall-benefizzjat l-imghallem Nuzzu ħaseb f'niesu. Għalhekk l-ewwel rettur kellu jkun nepputih, Dun Tumew de Teobaldo, sa ma jilħaq qassis in-nepputi l-ieħor Anton de Marino, li ma seta' jmiss xejn mir-raba' li kien hallielha, jekk mhux biex ikabbruha l-werrieta. Tumew hu taqsira ta' Bartilmew, bil-Katalan, li billi kien jinkiteb Thumew, kien hawn min ħawdu ma' Tumas. Dan ma jfissirx li Dun Tumew kellu jitwarrab, għax wara mewt martu u ta' bintu Damma, il-wirt kellu jgħaddi għalih u għal ħuh, Dun Anġ de Teobaldo.

La Nuzzu kien ħaseb biex 'il quddiem il-kappella setgħet titkabbar, ma setgħetx kienet ta' daqs kbir. Dan johroġ ukoll mir-rapport ta' Duzzina fl-1575, għax il-vizitatur, wara li qal li l-kappella kienet tal-Konverżjoni ta' San Pawl, jigifieri l-festa kienet issir nħar il-ħamsa u ghoxrin ta' Jannar, li dari, sa żmien l-assedju ta' l-1940- 1943, kienet għadha ta' l-obolgu, semma li kienet zġħira.

Issa, fl-1445, meta kienet għamlet it-testment bintu Damma Raspullo, halliet biex l-għalqa jgħidulha ta' Xriħa, fi-inħawi ta' l-Għamburi, ta' Ta' Dbiegi, fejn kien hemm il-knisja ta' San Niklaw, flimkien ma' wieħed mill-ħbula li kien hallielha missierha, iż-Zebbuġ, dak li kien imiss ma' tal-Lħudi, Muxi Amurati, biex jinbiegħu halli lill-kappella iżidulha zewġ hnejjiet oħra min-naħa tat-tramuntana.

Dan ifisser li kellhom ihottu l-ħajt ta' wara, għax il-kappella kellha l-bieb iħares lejn in-Nofsinħar, jigifieri tagħti għall-misraħ ta' quddiem Santu Wistin, floku jtellgħu hnejja u oħra wrajha, biex jizdiedu zewġ ħarriet xorok.

Tgħid dan sar? Minn naħa nafu li l-kappella kienet għadha zġħira, imma mbagħad nafu li fl-1565, issemma, li ż-Zebbuġ, ir-rettur kien fadallu ħabel wieħed jgħidulu l-ħabel ta' Mastru Nuzzu, mit-tnejn li kien hallielu l-fundatur. Għalhekk l-ieħor aktarx li kien inbiegħ kif kienet halliet Damma.

Ġewwa l-kappella kellha artal b'kona tal-Konverżjoni ta' San Pawl urajħ. Fl-1545, jissemma li l-artal kien armat bi tvalja u terħa, b'zewg gandlieri ta' l-injam fuqu biex jixegħluhom waqt il-quddies. Kellu wkoll lampier li Damma Raspullo kienet halliet biex zewġha jixgħelu kull nħar ta' Sib t fil-għaxija.

Imbagħad fl-1543, meta kien sar rettur tal-kappella Dun Lawrenz Apap, għaddewlu kalċi tal-fidda ndurat flimkien ma' l-ilbies tal-quddies, biex ikun jista' jquddes fil-kappella kull nħar t'Erbgħa. Barra dan, fir-rapport ta' Duzzina, insibu li Alvaru Cassar qal, li barra dawn kellha wkoll patena tal-fidda. La Nuzzu kien halla quddies kull ħmistax, dan ifisser li l-oħrajn kienet halliethom bintu Damma fuq l-għalqa ta' Dbiegi, li hallitilha.

Billi fl-1586, meta flok Dun Lawrenz Apap, kien lahaq il-kjerku Pietru Manweli, dawn għaddewhom lilu, dan jista' jfisser li ma kenux insterqu fi-istragi ta' l-1551. Tghid dawk il-friegħen ta' Torok u kursala ta' Dragutt ma kenux dahlu fiz-zuntier? Il-festa kienet issir b'ghasar kantat lejliha u b'quddiesa f'nharha. Ara taħsbu li l-ghasar kien isir biż-żanqir ta' l-orgni u bil-kant ta' kor u s-solisti bħal-lum. Il-qassis kien jogħhod bil-wieqfa quddiem l-artal ikanti l-fizzju mill-aħjar li jista' u barra bid-daqq.

Nahseb li l-kappella bdiet sejra lura meta, fl-1595, ir-retturat beda jghaddi f'idejn il-qassisin tal-familja Pontremoli, li kienu aktarx mixhutin Malta. L-ewwel li kien hadu kien Dun Anton, u wara, fl-1600, huh Dun Ang, li kien kappellan Malta. Dan, fl-1615, kellu lil huh Dun Pinu, li suppost kien qed jagħmel l-obbligi ta' l-armaġġ floku.

Għalhekk, fl-1621, kellu jiehu ħsieb jarma l-artal li nstab għeri, u jagħmel grada lill-bieb halli jinżamm maqful. Sa dik is-sena, erba' kappelli oħra biss, mill-ħmistax li kien hemm darba, kien għad baqa' m'ħumiex magħluqa.

Ma nistagħbux għalhekk jekk, fl-1635, il-kappella kienet nstabet nieqsa minn kollox, u lir-rettur, li kien il-kjerku Wigi Colonia, issekewstrawlu l-qbiela li kien idahhal mir-raba' jghidulu ta' San Pawl. Lill-viżitatur qalulu li s-sena ta' qabel San Pawl kien baqa' bla festa. Dan ifisser li l-kappella kienet qabdet sew it-triq tan-niżla. Waslet is-sena 1644 u did-darba, meta l-benefizzju kien f'idejn Fra Nikol Pontremoli, nerġghu nisimghu li San Pawl kien għadda bla festa. Alla biss jaf kemm kien ilu hekk. Ir-retturi kienu bdew isibuhom komdi qatigh iqaddsu darba fil-ġimgha l-matrici ta' Santa Marija.

Ċ. Ir-raba' li kellha l-kappella.

Meta l-imghallem Nuzzu di lo Piscopo kien għamel it-testment tiegħu fl-1435, lill-kappella li kien bena fiz-zuntier tal-matrici kien hallielha żewġt iħbula raba' fl-inhawwi taż-Żebbuġ. Billi r-riħ tal-Punent ta' dawn iż-żewġt iħbula kien il-wied, wiehed jahseb li setgħu kienu jew fuq il-Wied tal-Qlejgha, in-naħa tal-muntanja ta' Kuljat jew tad-Dabrani jew fuq ix-xaqliba l-oħra taż-Żebbuġ, fuq ir-riħ ta' Wied il-Għasri. Wara li habel minnhom kien inbiegħ biex titkabbar il-kappella skont ma kienet halliet bintu Damma fl-1445, il-habel li kien fadal bdew jghidulu l-Habel ta' Mastru Nuzzu.

Nofs il-qbiela mill-ħbula li kien hallielha Nuzzu kellha tmur għar-rettur biex iqaddes fiha għal ruħu u għal ruħ niesu darbtejn fix-xahar. In-nofs l-ieħor kellu jmur għall-bżonnijiet tal-Kappella.

Meta mbagħad kienet għamlet it-testment bintu Damma Raspullo, lill-kappella ta' San Pawl taz-Zuntier hallitilha għalqa mhawla dwieli u sigar, fi-inhawwi ta' Ta' Dbiegi, biex tisewwa l-kappella, isir il-quddies fiha, li kellu jagħmel żewġha tul hajtu, u mbagħad lil min iħalli hu, kif ukoll jinxteghel il-lampier nhar ta' Sibt.

Billi jissemma li r-riħ tal-Lvant ta' dan il-habel kienet triq dejqa li kienet qisha gandott ta' l-ilma tax-xita u fi-istess hin triq imnejn kienet tghaddi n-nies, din ma setgħetx kienet ħlief l-aħħar biċċa tat-triq ta' San Niklaw, qabel taqbad it-triq ta' l-Għarb. Din tant jghaddi ilma minnha li jinżel mill-intrajjet ta' l-isnied ta' Dbiegi, li jagħmel kull hofra fiha tidfen ħmar. Gandott wiesa' minn din it-triq jghaddi minn taħt it-triq ta' l-Għarb u jaqbad ma' Wied is-Seqer, li jibda sewwasaw minn hemm, imma dari seta' kien haġa waħda

mat-Triq ta' San Niklaw.

L-għalqa li ħallitilha Damma kien fiha żewġt iħbula u kienu jsibuha l-għalqa ta' San Pawl. Kien fiha sebat itmien, daqs tnejn u erbghin qatgħa għall-bini.

D. Iż-Żerda.

Żerda hi l-ikla li kull min kien imur għal festa, kien jista' jiehu minnha għalkemm xi drabi kienu jieħdu l-foqra biss. L-iktar li kien jitqassam kien il-hobż. Biss ġie li mal-hobż kien jitqassam ukoll l-inbid. Barra dawn, ġie li kien jitqassam il-lewż, il-lewż tal-Milied u saħansitra l-qubbajt, kollox fi žmien.

Malta niltaqgħu ma' żerdiet mhux tas-soltu. Nghidu aħna Ħal Luqa kien hemm knisja li fiha nhar il-festa kienu jqassmu l-ftajjar u Ħal Qormi kien hemm oħra, fejn lin-nies li kienu jżuruha, kienu jagħtuhom qrejqča, biċċa hanzir mixwi. Għalhekk waħda kienu jsibuha Santa Marija tal-Ftajjar u l-oħra Santa Marija tal-Qrejqča.

Il-bidu ta' kollox kienet il-quċċija, mhux tal-lum, imma tisjira ta' qamħ mgholli mhawwar bl-ghasel, lewż u ċejċiet oħra. Il-quċċija, nghidu aħna kienet titqassam fil-knisja tal-Lunzjata ta' l-Għalja jew ta' Gemmuna, imperrċa fil-gholi fuq ir-riħ tas-Siġġiewi. Il-quċċija kellha bidu fil-festa ta' Tammuz, l-alla tal-qamħ, billi dak in-nhar in-nisa ma kenux jithnu l-qamħ biex jaħbzu, imma l-qamħ kienu jghalluh, b'qima lil Tammuz, li wara li qatluh kienu taħnulu għadmu. Hekk kienu jemmu n-nisa fuq ix-xmara Ewfrat, is-Sirja, dawra ta' elf sena ilu.

Meta Nuzzu di lo Piscopo għamel it-testment tiegħu fl-1435, kien halla r-raba' li kellu fix-xaqliba ta' Ta' Dbiegi li thares fuq ir-riħ tat-Triq ta' San Niklaw, biex l-ewwel tgawdih martu Żuna, u wara li tmur jghaddi għal bintu Damma u Anton bin Pawlu di Marino, skont min minnhom kellu jmur l-ewwel, ir-raba' kollu kellu jmur għand Tumew u Anġlu di Teobaldo.

Fost dan ir-raba' kien hemm waħda li kienet tmis mal-knisja ta' San Niklaw li riedhom iħawluha dwieli. Dment li din l-għalqa kienet tkun bid-dwieli, kellhom iqassmu żewġt iqliel jew ġarar inbid lil min imur għall-festa ta' San Niklaw, li taħbat nhar is-sitta ta' Diċembru. Garra jew qolla hi kwart ta' barmil u għalhekk qolltejn fihom nofs barmil jew, kif konna nsibuha, kwarta. Għamel hażin għalhekk it-traduttur ta' Dun Franġisk Agius, Dun Ġużep Farrugia, meta qaleb żewġ ġarar, bi-lsqalli *quartara*, żewġ kwarti, li jaħbtu barmil shiħ.

Ma' dan l-inbid kellhom iqassmu hobż daqs kemm kien joħroġ minn erbat itmien, jiġifieri wejba jew xkora qamħ. Ommi għal tlieta min-nies kienet tagħgen tomna dqiġ li kienet isservina ġimgha. Minn tomna kienu joħorġu tnax-il hobża kull waħda daqs għarbiel.

Għall-kappella ta' San Pawl, Nuzzu riedha ssir iż-żerda kemm nhar il-Konverżjoni li taħbat fil-25 ta' Jannar, u kemm nhar it-Tifkira tal-Martirju tiegħu li kienet issir l-ghada ta' l-Imnarja. Billi din illum spicċat, digà sibt min qed iħawwadha ma' l-Imnarja. Meta, fl-1575, ir-rettur tal-kappella, Dun Lawrenz Apap, staqsewħ x'kienu l-obbligi ta' l-armaġġ, hu qallhom li kien qed iqassam kolazzjon biss nhar il-festa. Għal min hu xiħ bħali kolazzjon ifisser kisra hobż b'tadama jew senduqa mżellġa fuqha.